

چھت ٹپکتی ہے اُس پر لپ کرنے کے لئے گارا تیار کرو.. وہیں سے آرہا ہوں اس لئے دیر ہو گئی ہے.. چنانچہ ہیڈ ماسٹر صاحب کی چھٹی ہو گئی کہ اساتذہ سے گھر کا کام کرواتے ہیں..“

ہر علاقے ہر ثقافت اور ہر مذہب کی حس مزاج الگ الگ ہوتی ہے.. خاور بھی مرغابی آزدگی سے کسی حد تک باہر آگیا.. مسکراتا رہا لیکن سرور اور فہیم نے اگر بُوٹی سے بھرا کبا خالی نہ بھی کیا ہوتا تو وہ اسی انداز میں ہنس ہنس کر لوٹ پوٹ ہو رہے ہوتے..

اماں جعفر اس کُنجے میں شریک نہ ہوا تھا.. اُس نے اپنا بندوبست الگ کیا تھا.. کشتی کو کناروں کے ساتھ باندھنے کے عمل سے فارغ ہو کر وہ فوراً کسی آبائی فنے کے مطابق بھنگ گھونے میں مصروف ہو گیا تھا.. اس لئے اُس پر رنگ چوکھا آیا تھا.. وہ ایک فلسفی کی طرح دریا کے کنارے آہستہ آہستہ چلتا جاتا جیسے کسی کائناتی گتھی کو سلجھانے میں مگن ہو اور پھر بہت دور جا کر ریت پر براجمان ہو کر پانیوں کی سیاہ چادر کو نمکنگی باندھ کر دیکھنے لگتا.. پھر ہڑ بڑا کر اٹھتا اور نہایت خوفزدہ حالت میں بگٹ بھاگتا اُن کے قریب آ جاتا.. اُنہیں دیکھ کر ہنستا اور پھر سے فلسفی ہو کر دریا کے کنارے چلنے لگتا.. اُس نے اپنی ساوی میں کسی کو شریک نہیں کیا تھا..

”گھر کب جائیں گے سائیں..“ فہیم ہنستا ہوا چپ ہو گیا.. اُسے دیکھا.. اور وہ دیر

سے چپ تھا..

”کونے گھر؟“

”آپ کا گھر تو ہے ناں سائیں.. جہاں سے آپ ادھر ہمارے دیس میں آئے

ہیں..“

”نہیں...“

”جانے دیں سائیں.. شمر کی طرح محول تو نہ کریں.. بندے بشر کا کوئی نہ کوئی گھر

تو ہوتا ہے جدھر وہ لوٹتا ہے..“

”نہیں ہے فہیم.. کوئی بھی دیوار.. چار دیواری.. کوئی ایک چھت اس وقت وجود میں نہیں ہے جو میرا گھر ہو سکے.. اس لئے مجھے پتہ نہیں کہ میں نے کب اور کہاں واپس جانا ہے..“

فہیم نے پہلے تو اس بیان پر قہقہہ لگانے کے بارے میں سوچا کہ بُوٹی کی سرمستی نے اُس کے اندر جو دھوم مچائی تھی اُس کا یہی تقاضہ تھا لیکن پھر اُس نے اپنے آپ پر قابو پا کر

بے یقینی کے عالم میں سنجیدہ سی شکل بنائے سر ہلایا جیسے کہہ رہا ہو کہ سائیں کیا کہتے ہو گھر تو ہر ایک کا ہوتا ہے.. اُس مرغابی کا بھی ہو گا جو ہم نے بھون کر کھائی ہے..
 ”تم کیوں پوچھتے ہو فہیم؟“

”سائیں سرور آپ سے بات کرتے ہوئے جھجکتا ہے تو وہ پوچھتا تھا.. کہتا تھا کہ کئی دن ہو گئے ہیں سندھ کے پانیوں میں.. اوھر شکار و کار.. دارو شمار د.. وغیرہ کا تو کوئی پروگرام نہیں تو.. صاحب سے پوچھ دو کہ واپس کب ہونا ہے..“

”مجھے نہیں معلوم... ان لوگوں سے برمانی نے یہی طے کیا تھا کہ جب تک میں کہتا ہوں انہوں نے چلتے جانا ہے.. ان کو ادائیگی ہوتی جائے گی.. تو انہیں کیا غرض ہے کہ کوئی پروگرام ہے یا نہیں.. یہ کشتی کھیلتے جائیں..“

”جو حکم سائیں..“ فہیم نے پسندیدگی یا ناپسندیدگی کا کوئی اظہار نہ کیا ”اجازت دو سائیں.. نیند بلاتی ہے“ وہ اٹھا.. اور اُس کے اٹھنے سے.. پاؤں میں بوٹی کی جو مستی تھی اُس کی ٹھوکر سے مرغابی کا ایک اور پر فضا میں بلند ہوا..

فہیم چلا گیا لیکن وہ پر ہوا میں معلق رہا..

جعفر اور سرور بھی اپنی اپنی تاریکی میں اتر گئے.. الاؤ مکمل طور پر راکھ ہو چکا تھا.. کہیں کوئی ایک چنگاری بھی نہ تھی لیکن اس کے باوجود اُس کی روشنی کا گمان موجود تھا.. اور اس گمان میں وہ ایک پر دکھائی دیتا تھا.. جس کے بغیر وہ پرندہ روز حشر سمیٹا نہیں جاسکتا تھا.. اس ایک پر کے بغیر مکمل نہیں ہو سکتا تھا..

کیا یہ پر تھا یا اُس کے ہونے کا گمان تھا..

”انڈس کوئین“ کا سفر جاری تھا..

وہ بے آواز گزرتی تھی..

اُس کے سنیم انجن کی آواز نہ آتی تھی..

عرشے پر کوئی گہما گہمی نہ تھی.. معمول کی رونق نہ تھی.. نہ راج کے برتر آقا تھے اور نہ اُن کے آگے جھکے ہوئے غلام تھے.. یہاں تک کہ کموڈ بھی خالی تھا.. البتہ قہقہے اُسی طور روشن تھے اور جھولتے تھے.. دیرانی تھی.. اور عرشے کے درمیان میں ایک بدن پڑا تھا جس پر جابجا دھبے اور کھرینڈ تھے.. نیپام بھوں کی ہلاکت خیز آگ سے فرار ہوتی خوفزدہ.. روتی

ہوئی.. ناتواں ناگوں سے بھاگتی ہوئی ایک برہنہ بچی کا بدن تھا جو عرشے پر پڑا تھا... غلامی
آنکھیں اُس پر جھکیں آنسو بہاتی تھیں..

جیسے ایک پُر ابھی تک فضا میں معلق تھا.. یا اُس کا گمان تھا جو ٹھہرا ہوا تھا.. مجھ چکے
الاؤ کی مانند...

ایسے انڈس کوئین تھی جو سندھ کے پانیوں پر بے آواز گزرتی تھی..

اور برہنہ بچی کا بدن عرشے پر پڑا تھا.. شاید یہ بھی ایک گمان تھا..

”میرے ساتھ آجائیں سائیں...“

کراچی ایئرپورٹ کے بے ترتیب بھیڑوں ایسے انسانی اثر دھام میں سے اپنے آپ
کو کھینچتا پھرتا تھا جب وہ باہر آیا اور ایڈورٹائزنگ فرم کے اُس ڈرائیور کو تلاش کرنے لگا جو ہر ہفتے
اُسے ایئرپورٹ پر لینے آتا تھا تو اُس کے سامنے یکدم ایک جن کی طرح گھنی مونچھوں اور
شیشوں سے بھری چوکر سندھی ٹوپی اوڑھے ایک شخص نمودار ہوا اور ذرا جھک کر کہنے لگا
”میرے ساتھ آجائیں سائیں..“

اُس نے اُسے ایک نظر دیکھا.. وہ اُس کے چہرے سے ناواقف تھا.. چنانچہ جواب
میں اُس نے کچھ نہ کہا.. چپ رہا اور ڈرائیور کو تلاش کرنے لگا..
وہ شخص بھی چپ کھڑا رہا.. اور ایک خاص وقفے کے بعد جواب کے لئے درکار تھا
پھر ذرا جھک کر بولا.. ”سائیں آپ میرے ساتھ آجائیں..“
”تم کون ہو؟“

”میں قادر ہوں سائیں آپ کو لینے آیا ہوں.. میرے ساتھ آئیں..“
”کہاں؟“ وہ شکل سے بے حد مخدوش لگتا تھا اور کراچی ایسا شہر نہیں تھا کہ آپ
کسی اجنبی کے ساتھ ایک دو فقروں سے زیادہ بات کرنے کا خطرہ مول لیں..
”گاڑی پارکنگ میں ہے سائیں.. آپ کا بیگ اٹھاتا ہوں..“
”نہیں..“

”مہربانی کرو سائیں..“
”تمہیں.. کس نے بھیجا ہے؟“ یہ ممکن تھا کہ فرم کا وہ ڈرائیور چھٹی پر چلا گیا ہو

اور یہ اُس کی جگہ آیا ہو..

”میرے ساتھ آئیں.. سرکار وہیں ہیں...“

سرکار... عابدہ سومرو تھی.. نسان پٹرول کی پچھلی نشست پر سیاہ گوگلز لگائے
ونڈ سکرین کے پار دیکھتے ہوئے.. لیکن اُس کا چہرہ روشن تھا خوشی سے دمکتا ہوا.. اُس نے خاور
کی جانب دیکھا نہیں لیکن اُس کا پورا وجود اُس کی موجودگی سے آگاہ تھا..

قادر نے نہایت ادب سے دروازہ کھولا اور وہ سمت کر ذرا پرے ہو گئی اور خاور اُس
کے برابر میں بیٹھ گیا.. وہ بدستور سامنے دیکھے چلی جا رہی تھی اور اُس کی مسکراہٹ تھکنے میں
نہ آتی تھی..

سوائے ونڈ سکرین کے تمام شے سیاہ تھے..

نسان پٹرول ایئرپورٹ پارکنگ سے باہر آ گئی..

وہ اُس کی خاموشی سے تنگ آ گیا ”تم مجھے اغوا کر رہی ہو؟“

”ہاں..“ اُس نے صرف اتنا کہا..

”کیا مطلب ہے ‘ہاں’..“ اُسے اُلکھن بھی ہو رہی تھی جو عابدہ سومرو کی قربت
میں اُسے ہمیشہ ہوتی تھی اور اُسے یوں اچانک قریب پا کر مسرت کا ایک احساس بھی ہو رہا تھا..
اسی لئے وہ اپنی مسکراہٹ پر قابو نہ پاسکا..

”اس کے سوا چار اہ نہ تھا.. اب مرید کتنی بار مرشد کی چوکھٹ پر جائے..“

”مرید کو یہ بھی تو معلوم ہونا چاہیے کہ مرشد روزی روزگار کے سلسلے میں اس شہر
میں آیا ہے.. کسی رومیننگ ایڈونچر کے لئے نہیں..“

”آپ کارروزی روزگار تو ہم ہیں سائیں..“ اُس نے ابھی تک اُسے ایک نظر بھی
نہیں دیکھا تھا اور سامنے نظریں جمائے بُت بن بیٹھی تھی.. ”سائیں آپ ہر ہفتے ادھر ہمارے
گاؤں کراچی میں آؤ اور چپکے سے واپس چلے جاؤ.. ہم اتنے گئے گزرے بھی نہیں..“
”بہر حال آج پچھلے پہر چار بجے ایک اشتہاری مہم کے سلسلے میں میری ایک
نہایت اہم میننگ ہے..“

”میننگ کینسل بھی ہو سکتی ہے سائیں لیکن میننگ نہیں..“ وہ مسکراہٹ سے ہنسی
میں چلی گئی.. آج اُس کی آواز میں وہ گہری جنس بھری رغبت مفقود تھی اور وہ نہایت نارمل

انداز میں گفتگو کر رہی تھی.. نہ ہی اُس میں کوئی ڈکھ یا در ماندگی تھی.. بلکہ یہ پہلی بار تھا کہ وہ اتنی پرسکون اور زندگی سے اُبلتی ہوئی خوش تھی..

”تمہاری طبیعت کیسی ہے؟“

”میرے منہ پر رونق نہیں آگئی..“ اور وہ واقعی روشن ہو رہی تھی ”پیار کا حال اچھا ہے سائیں.. تمہیں دیکھنے سے“

”ہم جا کہاں رہے ہیں؟“

”جہاں میں تمہیں لے چلوں...“

”میں تمہیں بتا رہا ہوں کہ مجھے بہر طور وہ میٹنگ امنڈ کرنی ہے.. میں اُسے کسی حالت میں بھی مس نہیں کر سکتا..“

”آپ کو پہنچا دیں گے سائیں.. ابھی تو بہت وقت ہے.. آپ ہماری راجدھانی میں ہیں.. یہاں ہمارا راج ہے.. ہم زبردستی بھی کر سکتے ہیں..“

”یعنی مجھے واقعی اغوا کیا جا رہا ہے..“

”ہاں..“ اُس نے سر ہلایا اور سامنے ونڈسکرین پر سیاہ گولز میں پوشیدہ آنکھیں جمائے مسکراتی رہی..

طارق روڈ پر گھنی ٹریفک ایک تسلسل اور ایک باقاعدگی سے حرکت کرتی جاتی تھی.. ”میں تمہارے لئے ترس گئی تھی..“ اُس نے پہلی بار اپنی نظریں ونڈسکرین سے جدا کیں، سیاہ گولز اتارے اور اُس پر بچھ گئی..

”فار ہیونز سیک..“ اُس نے اپنے آپ کو چھڑایا ”یہ تم کیا کر رہی ہو... ڈرائیور...“

”قادر کے بارے میں فکر مند نہیں ہونا... یہ میرا ہراز ہے.. جیسے حرم سراؤں کے خواجہ سرا زبان نہیں رکھتے تھے.. سب دیکھتے تھے لیکن کچھ نہیں کہتے تھے..“ وہ پھر اُٹنے لگی..

”نہیں...“ اُس نے اپنے آپ کو پھر الگ کیا ”مجھے.... یہ اچھا نہیں لگتا..“

”قادر جو کچھ دیکھتا ہے اُس کے مقابلے میں یہ تو بچوں کی چھیڑ چھاڑ ہے.. بابا سائیں کو اس نے کن حالتوں میں نہیں دیکھا.. یوکیٹا امیجن... باہر سے اندر کچھ دکھائی

”نہیں دیتا اور قادر یہاں نہیں ہے.. تم سمجھ لو کہ ہم ایک بند کمرے میں ہیں، تنہا ہیں...“

”میں نہیں سمجھ سکتا..“

”لیکن میں تو سمجھ سکتی ہوں...“

فلیٹ فلی فرنشڈ تھا..

اس میں اس کے مکین کی سانسیں ابھی تک موجود تھیں اور یہ باقاعدہ ایک رہائش گاہ تھا.. یہ وہ آماجگاہ نہیں تھی جو بوقت ضروری کھلتی ہے اور وہ ضرورت پوری ہونے کے بعد پھر بند سکوت میں اتر جاتی ہے اور صرف ایک آرامدہ بستر اس کی آرائش کا اہم ترین جز ہوتا ہے.. یہاں جو کوئی بھی رہتا تھا ذوق رکھتا تھا..

کوئی بھی روشنی براہ راست نہیں تھی.. صدم اور ملائم انداز میں تھی..

آرائش اگرچہ جدید رنگ میں تھی لیکن اس میں مشرق کا.. بلکہ سندھ کا ایک چھڑکاؤ بھی تھا.. جیسے شیف کسی خاص ڈش کی ترکیب بتاتے ہوئے کہتے ہیں کہ اب... اے ڈیش آف سویا ساس... ایسے اس فلیٹ کے مغربی ڈیکور میں.. اے ڈیش آف سندھ..

اور اس ڈیش میں سب سے بھاری اور نمایاں پٹنگ تھا.. چوڑا، موٹے اور پست قد فیل پاؤں پر براجمان پٹنگ فرش سے دو بالشت بھی اونچا نہ ہو گا.. اس پر پچھی زلی کے ہر پوند میں کہیں گول کہیں چوکور، شیشے بڑی نفاست سے ٹانگے گئے تھے... پٹنگ کے سرہانے میں سے ایک چوبلی مور کی شکل ابھری ہوئی تھی جو کسی دیہاتی کاریگر نے تراشی تھی... اس میں نفاست تو نہیں تھی ایک خاص قسم کا کھر درا پن تھا اور یہی اس کی خوبی تھی.. مور کی اس شکل میں صرف مور نہ تھا بلکہ تراشنے والے کی قوت و اہمہ بھی شامل تھی.. جس نے اسے انوکھی وضع دے دی تھی.. یہ پرندہ جو مور سے مشابہ تھا پر سمیٹے ہوئے تھا اور اس کی لمبی گردن کے نیچے جو بدن تھا اس پر کسی ماہر آرائش نے چھوٹے چھوٹے لکڑی کے پرانے فریم جڑے ہوئے تھے جن میں مختلف صورتوں اور شکلوں کے آئینے تھے.. ان میں ہر آئینہ دھند لایا ہوا اور بچھا ہوا تھا اور اپنی قدامت کے برسوں کی گواہی دیتا تھا.. جسامت میں الگ الگ.. کل سات آئینے تھے.. ہر آئینے کے گرد جو چوکھٹا تھا اس کی نقاشی الگ تھی، قدامت میں فرق تھا.. کسی پر نیل بونے کھدے تھے اور کسی پر صرف لاکھ کے گھوڑے رنگ تھے... اگرچہ پرانے ہونے

کے باعث نیم سیاہ ہو رہے تھے... وہ ظاہر کرتے تھے کہ وہ سندھ کے صحرائی خطوں کے دور افتادہ دیہات کے کچے کوٹھوں، گوپوں اور جھونپڑیوں میں سے آئے ہیں.. ان میں سینکڑوں چہرے جذب تھے جو انہیں دیکھتے تھے اور اپنے رُوپ پر ناز کرتے تھے.. اور جب یہ اُن کے لئے کسی کام کے نہ رہے.. ماند پڑ گئے، دھندلا کر اندھے ہونے کو آئے تو انہیں بڑے شہر سے آیا ہوا کوئی بیوپاری نئے چمکیلے پلاسٹک کے فریموں میں جڑے ہوئے آئینوں کے بدلے میں لے گیا..

پلنگ کے دائیں جانب جہاں داخلے کا دروازہ تھا اُس کے برابر میں ایک قدیم وضع کا سندھی جھولا پڑا تھا.. اور اس پر بھی لاکھ کے کام کی نہایت بُرائش اور رنگین نقاشی تھی.. پلنگ کی پانکتی کے سامنے کی پوری دیوار شیشے کی تھی.. پر دے سمیٹ دیئے گئے تھے..

سورج بند شیشوں کی بڑی کھڑکی کی سطح سے ابھی اوپر تھا پھر بھی اُس کی تیز روشنی ایک خاص زاویے سے مور کے پروں پر آویزاں اُن سات آئینوں پر پڑتی تھی تو دھندلاہٹ کے باوجود وہ چمک سے دکنے لگتے تھے..

کھڑکی کے نیچے قطار اندر قطار پستہ قد عمارتیں تھیں جو صرف جھانکنے سے نظر آتی تھیں ورنہ اُن کے پار جو سمندر وسیع ہوتا تھا وہ پلنگ پر بیٹھنے سے کھڑکی میں سے اُندھا اندر آتا محسوس ہوتا تھا..

پاگل خانے کی سب سے بڑی تمنا یہ تھی کہ وہ اُسے ایک کوٹھڑی میں بند کر لے اور جب جی چاہے اُس کا قفل کھول کر اُسے دیکھ لے..

یہ دہلی پتل ویتنامی بچی بھی کسی ایسی ہی خواہش کی اسیر تھی.. وہ بھی اُسے اس فلیٹ میں بند کر کے جا چکی تھی..

نسان پٹرول جب اس رہائشی کا مپلیکس کی ایک عمارت کے قریب آ کر رُک گئی تھی تو عابدہ نے یکدم اپنے آپ کو اور اپنی مسکراہٹ اور لہا دے کو سمیٹ کر نہایت بچے تھے انداز میں کہا تھا... تم قادر کے ہمراہ اوپر چلو... میں بعد میں آؤں گی.. ہمیں اکٹھے نہیں دیکھا جانا چاہئے..

گیارہویں منزل پر لفٹ سے باہر آ کر.. ایک طویل اور بے آباد سی راہداری کے

آخر میں قادر نے اپنے اجرک کے نیچے کرتے کی گہری جیب میں سے ایک چابی نکال کر ایک فلیٹ کے دروازے کو کھولا تھا اور ایک گونگے خواجہ سرا کی طرح جھک کر ایک اشارے سے اُسے اندر جانے کو کہا تھا۔ اُس نے اُس کا ہیک اندر رکھا اور جب وہ پلنگ کے سرہانے میں سے ابھرے مور کے پروں پر آویزاں پرانے آئینوں کو دیکھ رہا تھا اُس کے کانوں میں دروازہ بند ہونے کی آواز آئی۔

وہ اپنے ذہن میں حساب لگاتا رہا کہ قادر اتنی دیر میں نیچے پہنچے گا۔ پھر عابدہ کو اوپر آتے ہوئے اتنا وقت لگے گا۔ اور وہ اس دوران فلیٹ کا جائزہ لیتا رہا۔ لیکن جب اتنی دیر سے کہیں زیادہ دیر ہو گئی۔ پندرہ بیس منٹ گزر گئے تو اُس نے دروازے کا ہینڈل گھمایا۔ اُسے دھکیلا۔ بار بار ہینڈل گھمایا۔ قادر اُسے مقفل کر کے چاچکا تھا۔ پہلے تو شدید جھنجھلاہٹ اور کسی حد تک طیش میں آکر اُس نے دروازے پر زور زور سے دستک دی۔ باہر نکلنے کے لئے کسی اور دروازے کی بے سود کوشش کی اور پھر تھک ہار کر پلنگ پر بیٹھ گیا۔ وہ یقین نہیں کر پارہا تھا کہ اسے جان بوجھ کر مقفل کر دیا گیا ہے۔ کوئی نہ کوئی وجہ ہوگی۔ کوئی مسئلہ ہوگا۔ اور بالآخر اس کی کوئی سادہ اور قابل فہم توجیہ ہوگی۔ یہ کیسے ممکن تھا کہ... تقریباً دو گھنٹے گزر گئے۔ اُس کا غصہ اور طیش بے بسی اور جھلاہٹ میں بدلنے لگے۔ یہ اُس کا اپنا کیا دھرا تھا۔ کیا ضرورت تھی اس قسم کی مخدوش خواتین سے سداہ و رسم بڑھانے کی... اپنی مردانہ انا کی تشفی کے لئے صرف ایک ٹیلی فون کال پر ملاقات کے لئے مان جانے کی... زوال کے ان برسوں میں اس قسم کے تجربے کرنے کی کیا ضرورت تھی۔ پلنگ کے سرہانے پر آویزاں سات آئینوں میں وہ اپنے آپ کو دیکھتا تو اُس کا چہرہ مزید دھندلا جاتا۔ بہت ہی مضحکہ خیز دکھائی دیتا اور عجیب سے ڈر اُس مقفل بے چارگی میں اُس کے ذہن میں ابھرتے... ہو سکتا ہے وہ اپنی متوقع موت کی دہشت میں آکر ایک سیریل کلر میں بدل گئی ہو۔ دوسروں کو بھی زندہ نہ دیکھنا چاہتی ہو۔ یہ اُس کا طریقہ دار دانت ہو۔ اپنی گہری جنسی آواز کے گرداب میں گھیر کر انہیں اس فلیٹ میں لے آتی ہو۔ خاور کو یہ سب کچھ ممکن لگ رہا تھا اور اُس نے پلنگ سے اٹھ کر باتھ روم کا دروازہ کھول کر یہ تسلی کی کہ کہیں اُس میں تیزاب کا کوئی ڈرم تو نہیں جس میں وہ لاشوں کو گھلاتی ہے۔ وارڈروب کے اندر بھی جھانکا۔ وہاں نسوانی لباس اور زیر جامہ ملبوسات کے ڈھیر تھے۔ اُن کے عقب میں کوئی بے جان بدن نہ تھا۔

جھلاہٹ اور بے بسی نے اُسے ناتواں کر دیا اور وہ ایک غصیلے بلکہ مقدس صبر کے ساتھ قناعت کر کے ٹھوکرے پر بیٹھ گیا۔ ٹھوکرے پر دھیرے دھیرے ٹھوکرے لگا۔

چار بجنے کو تھے۔ فرم کا جو بھی ڈرائیور اُسے ایئر پورٹ پر لینے آیا ہوگا اُس نے واپس جا کر رپورٹ کی ہوگی کہ وہ اُس فلائٹ پر نہیں آیا تھا۔ اور میننگ اُس کے بغیر شروع ہو گئی ہوگی۔ سورج ذرا نیچے آیا اور کھڑکی کے کنارے پر اٹک کر پورے فلیٹ میں جھانکتا ہوا اُسے چکا چوند کرنے لگا۔

انڈس کوئین کے عرشے پر کوئی گہما گہمی نہ تھی۔
روشنی نہ تھی۔

وہ سندھ کے پانیوں پر رات کی اتھاہ تاریکی میں ایسے سوگواری سے تیرتی تھی جیسے ونس کے کسی خصوصی گنڈولے میں کوئی تابوت سیاہ ساٹن میں لپٹا ہو اور وہ بے رونق ماتمی آہستگی سے پانیوں پر سر کتا قبرستان کو جاتا ہو۔
عرشے کے درمیان میں ایک مردہ بدن پڑا تھا جس پر دھبے تھے کھریںڈ تھے۔

سورج کھڑکی کے بالائی فریم سے اترتا فلیٹ میں چندھیادینے والی روشنی بھرتا۔
ایک طویل مدت تک اُس کا یہ نامعلوم آہستگی کا اترنا جاری رہا اور بالآخر وہ نیچے ہو کر نچلے فریم کھڑکی کی چوکھٹ تک آ گیا۔ اور جب اُس کی گولائی کا کچھ حصہ او جھل ہوا اور اُس کی لشک قدرے مدھم ہونے لگی اور ساتوں آئینوں میں بھی مختلف زاویوں سے مدھم ہونے لگی تو فلیٹ کا دروازہ کھلا اور وہ اندر آ گئی۔

ایک زرد بچھے ہوئے زرد رنگ کی ساڑھی میں لپٹی جو اُس کے چہرے پر کھنڈتی پیلاہٹ سے میچ کرتی تھی وہ اندر آ گئی۔ اپنی بیماری اور زردی میں شاندار لگتی ہوئی... نہ وہ ہنسی نہ اُسے دیکھ کر ایئر پورٹ کی طرح روشن ہوئی اور نہ ہی اُس نے کوئی دلیل پیش کی اُسے یوں قید کر کے چلے جانے کی۔ اور نہ کوئی معذرت کی۔ اُس کا چہرہ کورا اور بے جان سا تھا۔
وہ روایتی ترکیب کے مطابق خوش شکل نہ تھی۔ لیکن اب نفاست سے بندھی ہوئی زرد رنگت کی ساڑھی میں اُس کا بدن ایک ناتواں مگر نوخیز بوئے کی طرح نکلتا تھا۔ اور

یہ بونا کھڑکی کی چوکھٹ پر اترے ہوئے سورج کی ڈھلتی کرنوں میں سرسوں کے ایک کھیت کی زردی میں ڈھلتا تھا... وہ اس پیراہن میں بے حد رائل لگ رہی تھی جیسے جلتے ہوئے ٹرائے کے ماتم میں کھڑی ایک شہزادی ہو..

وہ کچھ دیر بنا کچھ کہے کوری اور بے تاثر اس کے سامنے کھڑی رہی اور پھر اپنا لامبا بازو اٹھا کر ساڑھی کے پلو کو کاندھے سے گرایا اور اس کی گرہیں کھولنے لگی "میں بہت تھک گئی ہوں.. آرام کرنا چاہتی ہوں"

زرد ساڑھی کو بڑے اہتمام سے لپیٹ کر جیسے اس کے پاس صرف یہی لباس ہو اس نے جھولے کی نشست پر رکھ دیا اور پلنگ پر پچھی زلی کی چادر کا ایک کونہ اٹھا کر اس کے اندر سرک گئی.. اس کے زیر جامہ ملبوسات بھی زرد رنگ کے تھے اور جسم کی زردی سے الگ نہ ہوتے تھے.. اور جب وہ اپنے آپ کو چادر کے اندر سرکار ہی تھی تو اس کے بدن پر جو دھبے اور کھرینڈ تھے وہ زردی سے الگ ہو کر نمایاں ہو رہے تھے اور وہ ہولے ہولے کانپ رہی تھی..

خاور نے بہت کچھ سوچ رکھا تھا کہ اگر وہ آگنی تو میں کن لفظوں میں اسے بے عزت کروں گا چیخوں گا... اور پھر اپنا بیگ اٹھا کر اس رابطے سے اور اس فلیٹ سے ہمیشہ کے لئے نکل جاؤں گا لیکن وہ ٹنگ ہو گیا.. خاموشی سے اسے دیکھتا رہا... اسے ناپسند کرنے کی کوشش کرتا رہا.. اگر تو وہ فلیٹ میں داخل ہوتے ہی "آئی ایم سوری" یا کوئی اور معذرت کرتی اس کے قریب ہونے کی کوشش کرتی تو وہ یقیناً اسے پرے دھکیل کر شاید اس پر ہاتھ اٹھا کر پھٹ پڑتا... لیکن اس کے چہرے کی آزر دگی اور تحسک نے وہ تمام لفظ گنوا دیئے... جیسے آپ نیند میں چلنے والے ایک شخص سے ناراض نہیں ہو سکتے اسے مورد الزام نہیں ٹھہرا سکتے اگر ایسا کریں گے تو خود ہی مجرم محسوس کریں گے.. خاور نے صرف ان کے درمیان آئی ہوئی خاموشی کو توڑنے کے لئے بغیر کسی شکایت یا رنجش کے کہا "تمہیں یہ تو معلوم تھا کہ مجھے آج چار بجے کسی شوق کی خاطر نہیں اپنی روزی کے حصول کے لئے ایڈورٹائزنگ فرم کی میٹنگ میں پہنچنا تھا.. میں ان کے خرچ پر یہاں آیا ہوں.. ان کے لئے آیا ہوں"

"پلیز میرا ہینڈ بیگ مجھے دے دو"

مرا کو لیڈر کا فیشن کردہ ہینڈ بیگ جھولے کی نشست پر تہہ شدہ ساڑھی کے برابر

میں پڑا تھا..

خاور نے خاموشی سے تعمیل کر دی..

وہ کہنیوں کے بل اٹھی.. اُس کے بازو بہت ناتواں تھے.. انگلیاں لامبھی اور کمزور تھیں جن سے اُس نے ہینڈ بیگ کی زپ کھولی اور اُس میں سے کرنسی نوٹس کا ایک نیا اور کورا پلندہ نکالا ”تمہیں وہاں سے کتنی روزی ملے گی؟... اتنی تو اگلے پانچ برس میں بھی نہیں ملے گی... یہ تم رکھ لو... میرے لئے یہ بیکار ہیں.. لیکن پلیز میرے پاس رہ جاؤ.. آئی بیگ یو..“ کچھ دیر لرزتی انگلیوں سے اُس نے نوٹوں کے پلندے کو تھامے رکھا.. اور پھر اُسے بے دلی سے ایک جانب پھینک کر زلی کی چادر کے اندر ہو گئی اور اُس میں منہ چھپا کر رونے لگی..

وہ کھڑکی کی جانب پشت کئے کھڑا تھا اور اُس کے سامنے پستہ قد پلنگ پر بھیجی زلی کے اندر اُس کا بدن سسکیوں سے لرزتا تھا.. کبھی بالکل ساکت ہو جاتا تھا اور پھر ایک جھٹکے کے ساتھ کپکپانے لگتا تھا.. رونے کی آواز نہیں آتی تھی..

سورج کھڑکی کی چوکھٹ پر ابھی تک اٹکا ہوا تھا اور اُس کی چمک پہلے سے ماند ہوتے ساتوں آئینوں میں مزید بجھتی تھی.. خاور اُس کے سر ہانے بیٹھ گیا اور زلی کی چادر کو آہستہ آہستہ تھکنے لگا.. ”پلیز تم روؤ نہیں..“

بہت دیر تک اُسے ایک بچے کی طرح... جیسے اُسے سلانے کی کوشش میں ہو تھپکتا رہا.. اُس کی ہر سسکی زلی کی چادر میں سے سرایت کرتی اُس کی انگلیوں میں اترتی اور پھر اُس کے پورے بدن میں پھیل جاتی..

اُس کی سسکیاں کم ہونے لگیں.. اور پھر زلی کے اندر سے اُس کی ایک عجیب ممتی ہوئی لاچار آواز آئی ”میرے بیک کو کھول کر دیکھو کہ اُس کے اندر کیا ہے..“

”تم خود کیوں نہیں اٹھتیں.. میں کہیں نہیں جا رہا..“

”نہیں.. میں تمہارا سامنا نہیں کر سکتی..“ چادر میں سے اُس کی بے چارگی میں

ذو جی آواز آئی ”تم میرے بیک کو کھول کر دیکھو“

خاور نے سائڈ ٹیبل پر دھرے بیک کو اٹھا کر اُس کی زپ کھولی.. کچھ رقم تھی.. کریڈٹ کارڈز... سنورز کے بل.. میک اپ کا کچھ سامان.. کچھ سادہ کاغذ اور ایک بال پوائنٹ.. اور کچھ رپورٹیں تھیں نسخے تھے... پاگل خانے کے بیک کی تلاشی لینے کے دوران

جس قسم کے کاغذات برآمد ہوئے تھے ان کی نوعیت بھی اُن سے ملتی جلتی تھی.. ان پر لنڈن اور کراچی کے معروف ہسپتالوں کے نام تھے..

”کیا تم دیکھ رہے ہو؟“ اُس نے چادر کے اندر سے پوچھا..
 ”ہاں...“

”یہ میری فائل رپورٹس ہیں خاور... پچھلے ہفتے ایک مرتبہ پھر.. شاید ہزارویں مرتبہ پھر میرے تفصیلی ٹیسٹ ہوئے.. میں تین روز کے لئے انگلینڈ گئی تھی ڈاکٹر اینڈریو کے بلانے پر... اُنہوں نے میرے بدن کے ہر حصے سے کچھ نہ کچھ کاٹا.. میرا آدھا خون نکال لیا.. اور پھر یہ رپورٹس دیں.. کیا تم انہیں دیکھ رہے ہو؟“

رپورٹس بہت طویل اور تفصیلی تھیں اور جو کچھ اُن پر درج تھا وہ زبان اُس کی فہم سے بالاتر تھی.. طبی محاورے، نامانوس لفظ اور ہندسے تھے..
 ”میں انہیں نہیں سمجھ سکتا..“

عابدہ سومرونے زلی کو نیچے کیا اور اُس کا آنسوؤں سے ترزد چہرہ خاور کے سامنے آگیا جس کے عقب میں پٹنگ کے سرہانے پر تراشیدہ مور کے پروں میں آویزاں ساتوں آئینوں میں ڈھلتے سورج کی کرنیں بچھ رہی تھیں ”مجھے صرف دس دن دیئے گئے ہیں.. صرف دس دن.. زیادہ سے زیادہ“

وہ سکتے میں آگیا.. سمجھ تو گیا لیکن اس کے باوجود اُس نے کہا ”میں سمجھ نہیں سکا“
 ”میں مر جاؤں گی دس دن کے اندر اندر... ایز سہیل ایز دیٹ... اور تم اپنی چار بجے کی میننگ کے بارے میں فکر مند ہو..“
 ”نہیں.. یہ.. یہ کیسے ہو سکتا ہے..“

”اگر کوئی شخص دس دن کے اندر اندر نہ مر رہا ہو تو وہ کہے گا کہ میں مر رہا ہوں.. موت میں مزاح کی گنجائش تو نہیں ہوتی خاور ڈارلنگ...“ اُس نے آنسو پونچھے اور بے اختیار ہنسنے لگی.. ہنستی گئی.. اور وہ اُسے دیکھتا رہا.. اُس کی ہنسی میں ہسٹریائی عنصر قطعی شامل نہ تھا وہ بے بسی اور اختتام کے آگے ہتھیار ڈال دینے والے ایک لاچار شخص کی ہنسی تھی..

”میں تمہارے پاس ٹھہروں گا عابدہ.. جب تک کہ تم کہو.. لیکن مجھے یقین ہے کہ

ایسا نہیں ہوگا.. کیونکہ دنیا میں کوئی شے بھی حتمی اور یقینی نہیں ہوتی..“

”میرے پاس آ جاؤ..“ اُس نے زلی کا کونہ اٹھایا اور سمٹ کر پرے ہو گئی ”آئی ایم سوری کہ میں تمہیں لاک کر کے چلی گئی تھی.. میں تم سے ٹھہرنے کو نہیں کہہ سکتی تھی کہ تم نہیں ٹھہرتے اور اپنی میٹنگ اینڈ کرنے کے لئے چلے جاتے.. لیکن میں نے گھر واپس جا کر پھر سے باہر نکلنے کا کوئی بہانہ بنانا تھا.. یہ نہیں کہ کوئی بھی پرواہ کرتا ہے کہ میں کہاں جاتی ہوں اور کیوں جاتی ہوں لیکن محض ریکارڈ کی خاطر مجھے گھر واپس جانا تھا.. خدا بخش اگلے الیکشن کے لئے جوڑ توڑ کر رہا ہے... بابا سائیں اپنی پارٹی بدلنے کے لئے تنگ و دو کر رہے ہیں اور وہ میرے ہونے یا نہ ہونے سے آگاہ نہیں ہوتے.. صرف میری بیٹی ہے.. اور وہ بھی کیوٹ تھنک یہ نہیں جانتی کہ اُس کے ارد گرد کیا ہو رہا ہے... وہ اپنے کارٹون دیکھتی ہے اپنی گیمز کھیلتی ہے... صرف تم ہو خاور جس سے میں بات کر سکتی ہوں اور کوئی نہیں..“

”تم نے خدا بخش کو بتایا ہے.. ان فائل رپورٹس کے بارے میں..“

”ہاں بتایا ہے.. لیکن وہ ایک پیدائشی سیاستدان کی مانند بہت مینھا اور بہت تسلی دینے والا شخص ہے.. میری ڈھارس بندھاتا ہے کہ نہیں عابدہ یہ رپورٹس غلط ہیں.. ان ڈاکٹروں کو غلط فہمی ہوئی ہے یہ تو اپنی فیسوں کے لالچ میں مریضوں کو خوفزدہ کرتے ہیں.. ڈاکٹر اینڈریو چونکہ تم پر مرنا ہے اس لئے وہ تمہیں اپنے قریب رکھنا چاہتا ہے.. تم بالکل فکر نہ کرو تمہیں کچھ نہیں ہوگا.. اور خاور.. اُس لمحے میں اُس کی آنکھوں میں دیکھ سکتی ہوں کہ اگر اُس کے کسی پسندیدہ اور لاڈلے کتے کے بارے میں ویٹرنری ڈاکٹر یہ رپورٹ دے کہ وہ اگلے دس دن میں مر جائے گا تو وہ... اتنا رنجیدہ بھی نہیں ہوتا.. یہ میں دیکھ سکتی ہوں... اور انہی آنکھوں میں میں اُس لڑکی کو بھی دیکھتی ہوں جو میرے بعد فوراً میری جگہ کو پُر کر دے گی..“ عابدہ نے ایک جھٹکے کے ساتھ اپنے آپ کو ڈھانچتی زلی کی چادر سے الگ کر دیا اور وہ انڈس کوئین کے دیران عرثے پر پڑی برہنہ دیت نامی بچی تھی ”میری تمنا تھی کہ میری سوئی بیٹی کے بعد تم سے مجھے ایک بیٹا ملے اور میں اُس کا نام یاد رکھوں.. لیکن دس روز کے اندر اندر تو یہ ممکن نہیں ہوگا..“ وہ پھر سے ہنسنے لگی.. اور اس ہنسی میں کوئی بے چارگی یا مرگ کا خوف نہ تھا بلکہ ایک پیہاک اور آزاد اظہار کی ہنسی تھی... ”میں تمہیں ایک نظم سناؤں..“ وہ ہنستے ہنستے ختم ہو گئی..

”نظم...؟“

”ہاں... یا جو کچھ بھی میں کہنا چاہتی ہوں.. تم سے.. اپنے آپ سے.. سناؤں؟“

”ہاں...“

اُس نے ہینڈ بیگ کو ہانگ پر الٹ کر.. میک اپ کے سامان.. کریڈٹ کارڈز اور رپورٹس میں سے ایک کا غلط تلاش کیا اور آنکھیں پونچھ کر اُسے پڑھنے لگی... جیسے درخواست پیش کر رہی ہو.. ایک رپورٹ دے رہی ہو..

میں نے سنا ہے..

برگزیدہ ہستیوں سے میں نے سنا ہے کہ..

خدا کے نیک بندوں کے بدن کو مٹی نہیں کھاتی..

مٹی کو منایا ہے کہ وہ اُن کو مٹی کر دے..

پر میں تو نیک بندوں میں شامل نہیں ہوں..

میں تو گناہوں اور خواہشوں کے گرداب میں گھومتی ہوں..

تو مٹی میرے ساتھ کیا سلوک کرے گی..

مجھے کھا جائے گی..

ملیا میٹ کر دے گی..

اپنے ساتھ مٹی کر لے گی..

تو اُسے کیا ملے گا؟.. کچھ بھی نہیں.. نا آسودگی اور پیاس کے سوا کچھ بھی نہیں!

مٹی کے بوجھ تلے..

کیڑوں کو اپنے مردہ بدن پر ریٹکتے ہوئے..

میں صرف یہ کہوں گی.. ٹھہرو...

قربت مرگ میں مجھے محبت ملی تھی..

میری تمام تر آلائشوں اور ناپاکیوں کے باوجود مجھے ملی تھی..

اور اُس نے مجھے پوتر کر دیا ہے..

تم.. اے مٹی.. مجھے ریزہ ریزہ کر کے اپنے آپ میں شامل کر لو تو بھی..

میں فنا نہیں ہو سکتی..

کیونکہ اس محبت نے مجھے برگزیدہ کر دیا ہے۔
میں ڈوبتے سورج کے زرد تھال کو دیکھتی اور اُسے بیان کرتی تھی۔

اور وہ میرے چہرے پر جھکا تھا مجھے سنتا تھا۔
اور میں کھلی آنکھوں سے اُس کے بدن کے پار۔۔۔ پرے۔۔

کھڑکی کی چوکھٹ پر اُنکے سورج کو بیان کرتی تھی۔

یہ میرے آخری لمحے تھے۔

آخری سانس تھے۔

تو اے مٹی... تو مجھے ملیا میٹ نہیں کر سکتی۔

مجھے اپنے آپ میں مٹی نہیں کر سکتی۔

تو مجھے کھا نہیں سکتی۔ فنا نہیں کر سکتی۔

اس لئے کہ۔۔

میں بھی نیک بندوں میں سے ہوں۔

برگزیدہ ہوں۔

پلنگ کے ساتوں دھندلاتے ہوئے آئینوں میں کھڑکی کی چوکھٹ پر اُنکے سورج

کی ٹھنڈی ہوئی گول پرات تھی۔

وہ اُس کے چہرے پر جھکا تھا اور اُس کی مرگ پیلاہٹ میں پیلا ہوتا تھا اور اپنی پشت پر

پلنگ کی پائنتی کے پیچھے کھڑکی کی چوکھٹ پر اُنکا جو زرد غروب کا سورج تھا اُسے نہ دیکھ سکتا تھا

لیکن وہ اُسے بیان کر رہی تھی۔ ”دیکھو خاور۔۔ میں تمہیں دکھاتی ہوں اور تم مجھ پر جھکے مجھے دیکھتے

رہو اور میں تمہیں دکھاتی ہوں کہ اس لمحے زرد تھال کے سامنے سے سمندری بگلوں کی ایک ڈار

گزر رہی ہے۔ اور ہر بگلے کا ایک ایک پر جو اُڑان میں ہے الگ الگ دکھائی دے رہا ہے۔ وہ اگرچہ

سفید ہیں لیکن اس لمحے زرد ہیں جیسے سرسوں کے کھیت میں سے نہا کر نکلے ہوں۔۔۔ سورج اب

ایک ٹھنڈے ہوتے پگھلاؤ میں نیچے ہو رہا ہے۔ میری آنکھوں میں وہ سورج ہے۔ زرد سمندری

پرندوں کی ڈاریں ہیں۔ اور دیکھو وہ ڈاریں گزر گئی ہیں اور سنہری تھال پھر سے ویران ہو گیا

ہے۔۔۔ لیکن ابھی ابھی ایک اور پیچھے رہ جانے والا پرندہ اُس کی زردی میں داخل ہوا ہے اور نکل گیا

ہے۔۔ تھال پھر سے ویران ہو گیا ہے لیکن میں ویران نہیں ہوئی بھری ہوئی ہوں۔۔“

چوہی مور کے پروں میں آویزاں ساتوں آئینوں میں وہ اپنے آپ کو دیکھتا تھا۔
 اُس کے کھلے منہ کے اوپر جو کھلی آنکھیں تھیں اُن میں اُس زرد تھال کو دیکھتا تھا جس کے اندر
 ابھی ابھی ایک پرندہ اپنی سفیدی کھو کر زرد ہوا تھا اور پھر نکل گیا تھا۔
 سات آئینے تھے جن میں اُس کا زوال پذیر بدن دکھائی دیتا تھا۔
 اُن سب میں سے ابھی ابھی ایک پرندہ اپنی سفیدی کھو کر زرد ہوا تھا اور پھر نکل گیا
 تھا۔

قربت مرگ میں محبت گہرے بوجھل سانس لیتی تھی۔
 ان سانسوں سے سائیڈ ٹیبل پر بکھری فائنل رپورٹس نم ہوتی تھیں۔
 پلنگ کے سرہانے چوہی مور کی چونچ کھل گئی۔ می آؤں۔ می آؤں۔

دُھل ہوئیاں میں نال بجن، شرم حیا نوں گوا کے
 وچ چن میں پلنگ دچھایا یار سُٹی گل لا کے

ایس عشقے دی جھنگی وچ مور بولیندا...
 اُس پلنگ کے سر ہانے بھی ایک مور بولا تھا...
 ساتوں آئینوں نے الگ الگ کلام کیا تھا...
 ہر آئینے میں جو شکل نظر آئی تصویر نظر آئی.. اور ہر تصویر جدا تھی اور اُس میں
 ہولے ہولے جان پڑتی تھی.. غروب کا سورج بدنی زاویوں سے کچھ زاویے نمایاں کرتا تھا..
 سات آئینوں میں سات متحرک سچ تھے..

کشتی ہولے ہولے ڈولتی ڈھلتی دو پہر کے سورج کی آخری قنات میں کنارے
 کی گیلی ریت کو کندھے مارتی تھی.. اگر یہاں بھی ایک کھڑکی ہوتی تو وہ اس سے اس کی چوکھٹ
 پر اٹکا ہوتا... دہر کے ہوئے تھے..

جہاں کشتی اپنے کھونٹے سے بندھی پانی میں بے چین ہوتی کناروں سے سر ٹکراتی
 تھی وہاں سے کچھ دوری پر سرور گھٹنوں تک آئے پانیوں میں لنگوٹ باندھے جھکا... جھکا پانی
 کے اندر بہت دھیرے دھیرے دونوں ہاتھ حرکت میں لاتا تھا.. جیسے ناپینا جانتا ہو کہ راستے
 میں ٹھوکر کھانے کے بہت سے اسباب بکھرے ہوئے ہیں اور وہ ہاتھ پھیلائے ان میں.. اپنی
 انگلیوں میں پوری توجہ بھر کر آہستہ آہستہ ہوا کو ٹٹوتا ہوا چلتا ہے... یکدم سرور نے دونوں
 ہاتھ پانی میں سے یوں اچھال باہر کئے جیسے کسی شے نے اسے ڈس لیا ہو.. سندھ کے گدلے
 چھینے اس کے بدن پر آگرے اور اس کے سیاہی کو مزید گہرا کرتے ٹانگوں پر لکیریں بناتے پھر
 سے دریا میں جذب ہو گئے ”ادھر سے دھمی یا کھگا غیب ہے ماماں...“ اس نے اپنا آپ پانی میں

سے کھینچ کر باہر کیا اور جعفر کے پاس آگیا جو اپنے ٹکونے جال کو ریت پر ٹکائے اس کی ڈوریوں میں گانٹھیں دے رہا تھا۔ پچھلے ایک پہر سے تو ٹھنڈ کے مارے پانی میں کھڑا ٹھٹھرتا ہوں کہ کوئی کھگا ہاتھ سے لگ کر گزرے تو سہی تو میں اسے صاحب کے لئے باہر اچھال دوں پر ادھر تو قحط پڑ گیا ہے اماں.. رب کا نام لے کر پانی میں اترتا تھا کہ مالکا کوئی دو چار دانے ٹھکوں کے رات کی ہانڈی کے لئے ہاتھ لگا دے.. تو بھی کچھ ہاتھ میں نہیں آیا۔“

ایک اور گرہ لگا کر اماں جعفر نے اسے تھوک لگا کر پکا اور پیڑا کیا اور بولا ”سرور.. پچھلے کتنے روز سے رب کا نام لے کر پانی میں اترتا رہا ہے ناں تو کچھ ملا؟... وہ سن نہیں رہا.. تو آج اس کا نام نہ لیتا تو شاید کچھ مل جاتا..“

مونا شکاری عطاء اللہ کسی خاص منصوبے کے تحت ان کے برابر چلتا آ رہا تھا.. وہ کشتی میں چلتے تھے اور وہ کناروں پر جو دیہات، کھیت، ٹیلے اور جنگل ذخیرے سروٹوں اور کاہی کے تھے وہ ان میں سفر کرتا تھا.. وہ کشتی میں کم ہی سوار ہوتا.. پر انہیں نظر میں رکھتے ہوئے کناروں پر چلتا جاتا.. ایک رات ان کے ہمراہ بسر کرنے کے بعد وہ پھر ان کے کیمپ میں سونے کے لئے نہیں آیا تھا.. ہر دوسرے تیسرے روز کہیں نہ کہیں اپنی قوند پر کھسکتا تہبند ایک ہاتھ سے سنبھالتا اور دوسرے میں بندوق تھامے وہ نظر آ جاتا.. اس ڈھلتی دو پہر میں جب وہ سستانے کے لئے رکے تھے اور سرور کھینچے پکڑنے کے لئے پانی میں اترتا اور اماں اپنا ٹکونا جال مرمت کرتا تھا عطاء اللہ پھر نمودار ہو گیا تھا۔

”سائیں سرخابوں کے ایک ٹھنڈ کے پیچھے مارا مارا پھرتا ہوں.. ان ٹیلوں کی اوٹ میں اترے ہیں.. سائیں شغل کرنا ہے تو میرے ساتھ آؤ.. ہاں سائیں آ جاؤ، کوھر بیٹھے بیٹھے کیا کرتے ہو.. پر ساتھ آنا ہے تو صبر کے ساتھ ایسے آؤ کہ پاؤں کے نیچے کی ریت بھی نہ کھسکے.. سرخاب ذرا سی آہٹ پر... ریت کے ایک ڈرے کے کھسکنے سے پر کھول دیتا ہے اور اڑ جاتا ہے.. شغل کرو سائیں..“

”تمہاری مہربانی...“ ڈوری سے بندھی جل مرفی ابھی تک اس کے سامنے پھڑ پھڑاتی پانی پر تیرتی اپنے تئیں غائب ہونے کے لئے ڈبکیاں لگاتی... آپو آپ کنارے کی جانب کھینچی چلی جاتی اور عطاء اللہ شغل کرتا.. خاور کو اب بھی اس کے ہاتھوں میں وہی ڈوری دکھائی دیتی تھی۔ وہ اسے پسند نہیں کرتا تھا.. لیکن اپنی ناپسندیدگی کو نفرت سے عیاں بھی

نہیں کرتا تھا۔ ”نہیں عطاء اللہ آپ شغل کرو۔“

وہ اپنا تہبند سنبھالتا۔ جھکا جھکا ریت کے ان ابھاروں کی جانب بڑھنے لگا جن کے عقب میں بقول اس کے سرخابوں کا ایک جھنڈا اترتا تھا۔

پہاڑوں اور پانیوں کا سفر دنوں کا حساب کتاب بھلا دیتا ہے۔ راتیں کتنی گزر چکی تھیں یہ بھی کچھ یاد نہ تھا۔ شاید تین یا تیس کچھ واضح نہ تھا۔ سوائے اس کے کہ... کشتی چلتی جاتی تھی کنارے پیچھے رہتے جاتے تھے۔ بہاؤ بہتے ہوئے مسلسل سنائی دیتے تھے۔ کبھی دھوپ ہوتی تھی اور کبھی چھاؤں اور رات ہوتی تو لاوا جلتا تھا اس کے سوا کچھ اور واضح نہ تھا۔

ریت پر بیٹھا۔ اس کی تپش کو اپنے بدن کے اندر سرائت کرتے محسوس کرتا۔ خاور۔ فہیم کی تیار کردہ دھواں لگی چائے کے گھونٹ بھرتا تھا۔ اس کے سامنے ریت کنواری اور سپاٹ تھی تھوڑی دیر پہلے تک۔ اور اب اس پر عطاء اللہ کے بھاری قدموں کے نشان تھے جو ٹیلوں پر بلند ہوتے دکھائی دیتے تھے۔

کشتی کے اندر اس کے سلیپنگ بیگ پر بے پروائی سے لیٹی ناگمیں پھیلائے پکھتی اپنا جھکا اٹھائے بچے کے منہ کے قریب اپنی چھاتی کرتی تھی اور بظاہر لا پرواہ تھی لیکن اس کی سیاہ آنکھوں میں نا آسودگی کی جو شکایت تھی وہ خاور تک۔ اس کی چائے کی پیالی تک پہنچ کر اس کے لب جلاتی تھی۔

”کھگالے گا سرور...“ اماں جعفر جال کی مرمت سے فارغ ہو کر اٹھا اور اپنے

کولہوں سے ریت جھاڑتے ہوئے کہنے لگا ”بس رب کا نام نہ لینا... وہ آج نہیں سن رہا۔“

جعفر اپنی دھوٹی ناگوں کے درمیان اس کرپانی میں اتر گیا اور جھک کر دونوں ہاتھوں سے سرور کی مانند پانی کو ٹٹولنے لگا۔ وہ نیچے نہیں دیکھتا تھا بلکہ نظر سامنے رکھتا تھا اور ہاتھ چلائے جاتا تھا۔ وہ دیکھتا دریا پار کے سرکنڈوں کو تھا مگر اس کے ہاتھ پانی کے اندر ہی اندر چلتے جاتے تھے۔ کچھ دیر بعد اس کے چہرے پر مچھلی کے شوق کی بجائے فکر مندی کی سیاہی پھیلنے لگی۔ وہ جھکا ہوا تھا تو سیدھا ہو گیا اور پھر اپنی ناگوں کو غور سے دیکھا۔ ان تک آئے پانی کی سطح کو دیکھتا رہا جو گھٹنوں سے ذرا نیچے تھے اور صرف سرور کو مخاطب کیا۔ ”نہ ہونے والی بات لگتی ہے پر ہے۔“

”کیا اماں...“ سرور خوش تھا کہ اماں کے ہاتھ بھی کچھ نہیں لگ رہا۔

”سندھ کے پانی کم ہو رہے ہیں سرور...“

”اس رُت میں تو پانی کم ہوتا ہے ناں اماں... ساڈن تھوڑا ہے کہ شوکتا ہے اور اونچا ہوتا ہے۔“

”تم مجھے سبق پڑھاتے ہو پانیوں کا...“ اماں جیسے طیش میں آ گیا ہو۔ ”میں نہیں جانتا کہ اس رُت میں پانی تھوڑا ہو جاتا ہے اور کتنا تھوڑا ہوتا ہے اور کس کس جنگل کیلے میں کتنا کم ہوتا ہے یہ میں نہیں جانتا...“

”معاف کر دو اماں... میں نے تو یونہی بات کر دی تھی...“ سرور نے ہاتھ جوڑ کر شرمندگی سے کہا۔

”ادھر جہاں میں کھڑا ہوں اس رُت میں... اس جگہ پر میں ہمیشہ کھڑا ہوتا ہوں پھلی کے شوق میں... جب میں نیانا تھا تو اپنے بڑے کے ساتھ ادھر آتا تھا تو ادھر پانی اتنا اونچا رہتا تھا کہ میرے بڑے کے گھٹنوں تک آتا تھا... پھر میں بڑا ہوا تو میرے گھٹنوں تک آتا تھا ہمیشہ... پچھلے برس اس رُت میں انہی دنوں میں... یہ میرے گھٹنوں کو چھوتا تھا پر اب کی بار عجیب بات ہے کہ بہت نیچے ہے...“

”ادھر پہاڑوں میں کوئی اونچ نیچ ہو گئی ہوگی... مینہ پانی کم برسا ہو گا۔“

”نہیں سرور... مجھے لگتا ہے کہ سندھ سوکھ رہا ہے...“

”اماں بوٹی نے کام دکھایا ہے۔“ سرور نے اس کے کندھے پر ہاتھ رکھ کر دھکیلا ”سندھ سامیں کیسے سوکھ سکتا ہے“

”تم مجھ سے دین ایمان کی سونہ لے لے... بنا شک بوٹی کا کجا دیکھ لے.. جو میں نے سویرے ایک گھونٹ بھی ساوی کا پیا ہو۔“

”نہیں پیا تو اب ڈیک لگا لے... سندھ میں پانیوں کی لہر بہہ ہو جائے گی..“ سرور دانت لٹکانے لگا.. ہنسنے لگا.. پر جعفر کے سیاہ چہرے پر تشویش کی دھاریں کم نہ ہوتی تھیں.. دھوپ میں بہت حدت تھی اور وہ ریت کو ایسے جھلساتی تھی جیسے یہ چیترا کا مہینہ نہ ہو۔

ایک نیلے کے عقب میں سے مونا عطاء اللہ ابھر گیا.. اس کا تہبند اس حد تک اس کی توند سے ڈھلکا ہوا تھا کہ اس کے کچھ بال جو دکھائی نہیں دینے چاہیے تھے وہ بھی دکھائی دے رہے تھے اور وہ ایک مست چال سے ریت میں سے پاؤں نکالتا ایک ہاتھ سے بندوق